

وضو میں پاؤں کی انگلیوں کا خلال کرنے کا طریقہ

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلہ کے بارے میں کہ وضو میں پاؤں کی انگلیوں کا خلال کرنے کا کیا طریقہ ہے؟

جواب

وضو کرتے ہوئے پاؤں کی انگلیوں کا خلال کرنا سنت ہے، اس کا طریقہ یہ ہے کہ پاؤں کی انگلیوں کا خلال بائیں ہاتھ کی چھنگلیا (یعنی سب سے چھوٹی انگلی) سے کیا جائے اور داہنے پاؤں کی چھنگلیا سے شروع کرے اور انگوٹھے پر ختم کرے اور پھر بائیں پاؤں میں انگوٹھے سے شروع کر کے چھنگلیا پر ختم کرے۔ چھنگلیا کو پاؤں کے اوپر سے انگلیوں کی گھائیوں میں داخل کر کے نیچے سے اوپر کی طرف کھینچتا لائے۔ بائیں ہاتھ سے خلال کرنے میں یہ حکمت ہے کہ پاؤں میل کچیل کا محل ہوتے ہیں اور ایسے مقام کی صفائی بائیں ہاتھ سے کرنا آداب میں سے ہے اور چھنگلیا کا انتخاب اس لیے ہے کہ یہ سب سے پتلی انگلی ہوتی ہے، اس لیے اس کے ذریعے خلال بہتر طریقے سے ہو سکتا ہے۔

نوٹ : یہ واضح رہے کہ خلال اگرچہ سنت ہے، لیکن خاص اسی طریقے سے ہی پاؤں کی انگلیوں کا خلال کرنا سنت نہیں، بلکہ بہتر ہے کیونکہ علماء نے اسے مندوبات میں شمار کیا ہے۔ اصل خلال کی سنت کسی بھی طریقے سے خلال کر لینے سے ادا ہو جائے گی۔ سنن ترمذی میں ہے: ”عن ابن عباس، أن رسول الله صلى الله عليه وسلم قال: «إذا توضأت فخلل بين أصابع يديك ورجليك» ترجمہ: عبد اللہ بن عباس رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: جب تم وضو کرو تو اپنے ہاتھوں اور پیروں کی انگلیوں کے بیچ خلال کرو۔ (سنن ترمذی، جلد 01، صفحہ 57، مطبوعہ مصطفیٰ البابی الحلبی، مصر) غنیۃ المستملی میں ہے: ”وتخليل الاصابع سنة ايضا في اليدين والرجلين“ ترجمہ: ہاتھ اور پاؤں کی انگلیوں کا خلال کرنا بھی سنت ہے۔ (غنیۃ المستملی، صفحہ 25، مطبوعہ در سعادت)

بحر الرائق میں ہے: ”وصفته في الرجلين أن يخلل بخنصر يده اليسرى خنصر رجله اليمنى ويختم بخنصر رجله اليسرى كذلك ورد الخبر كذا في معراج الدراية وغيره وتعقبه في فتح القدير بقوله والله أعلم به ومثله فيما يظهر أمر اتفاقي لاسنة مقصودة اهـ. لكن ورد بعض هذه الكيفية فيما رواه ابن ماجه عن المستوردين شداد قال: رأيت رسول الله صلى الله عليه وسلم يتوضأ فخلل أصابع رجله بخنصره، وأما كونه بخنصر يده اليسرى وبكونه من أسفل فالله أعلم به.... ولعل الحكمة في كونها بالخنصر كونها أدق الأصابع فهي بالتخليل أنسب كذا في شرح المنية“ ترجمہ: پاؤں میں خلال کا طریقہ یہ ہے کہ بائیں

ہاتھ کی سب سے چھوٹی انگلی کے ساتھ خلال کرے اور دائیں پاؤں کی سب سے چھوٹی انگلی سے شروع کرے اور بائیں پاؤں کی سب سے چھوٹی انگلی پر ختم کرے، ایسا ہی ایک روایت میں آیا ہے جیسا کہ معراج الدراریہ وغیرہ میں مذکور ہے۔ اور فتح القدر میں علامہ ابن ہمام نے اس کا تعاقب کرتے ہوئے لکھا: ”ظاہر یہ ہے کہ اس طرح کی کیفیت کا بیان جو روایت میں آیا ہے یہ امر اتفاقی ہے نہ کہ سنت مقصودہ۔ واللہ اعلم۔“ لیکن اس طریقہ کا کچھ حصہ وارد ہوا ہے اس روایت میں جسے ابن ماجہ نے مستورد بن شداد رضی اللہ عنہ سے روایت کیا کہ ”میں نے رسول اللہ صلی اللہ علیہ وآلہ وسلم کو وضو فرماتے ہوئے دیکھا تو آپ نے اپنی سب سے چھوٹی انگلی کے ساتھ اپنے پاؤں کی انگلیوں کا خلال فرمایا۔“ البتہ اس چھوٹی انگلی کا بائیں ہاتھ کی ہونا اور نیچے سے شروع کرنے والی بات تو (اس کا تذکرہ اس روایت میں نہیں ہے) پس اللہ تعالیٰ بہتر جانتا ہے۔۔۔ اور شاید سب سے چھوٹی انگلی سے خلال کرنے کی حکمت یہ ہے کہ وہ سب سے پتلی ہوتی ہے اس لیے خلال کے لیے یہ زیادہ مناسب ہے۔ اسی طرح شرح منیہ میں مذکور ہے۔ (البحر الرائق، جلد 1، صفحہ 23، دار الكتاب الاسلامی، بیروت)

ردالمحتار میں ہے: ”الرجلین محل الوسخ والقذر، ولذا سید کر الشارح أن من الآداب غسلهما باليسار“ ترجمہ: پاؤں میل اور گندگی کا محل ہوتے ہیں، اسی لیے عنقریب شارح ذکر کریں گے کہ پاؤں کو بائیں ہاتھ سے دھونا ادب ہے۔

مزید اسی میں ہے: ”قال في البحر: وقوله: من أسفل إلى فوق يحتمل شيئين: أن يبدأ من أسفل إلى فوق أي من ظهر القدم أو من باطنه كما جزم به في السراج، والأول أقرب أهـ أي فيدخل خنصره من جهة ظهر القدم، فيخلل من أسفل صاعداً إلى فوق لا من جهة باطنه“ ترجمہ: بحر میں ہے: اور صاحب کنز کا یہ قول ”نیچے سے اوپر کی طرف“ دو معنی کا احتمال رکھتا ہے۔ ایک یہ کہ نیچے سے شروع کر کے اوپر کی طرف لائے یعنی عمل قدم کی پشت والی سائیڈ سے بھی ہو سکتا ہے اور اور دوسرا یہ کہ قدم کے پیٹ یعنی نچلی طرف سے بھی جیسا کہ اسی (دوسرے پہلو) پر سراج الوہاج میں جزم فرمایا لیکن پہلا معنی زیادہ قریب ہے یعنی اپنی چھٹنگیا کو قدم کی پشت اور ظاہری حصے کی جانب سے داخل کرے اور نیچے سے اوپر کی طرف خلال کرتے ہوئے کھینچتا لائے، نہ یہ کہ قدم کی نچلی طرف سے داخل کرے۔ (ردالمحتار، جلد 1، صفحہ 117، 118، دارالفکر، بیروت)

بنایہ میں یہی طریقہ بیان کرنے کے بعد لکھا: ”وهذه الكيفية لأصل لها وإنما روى أبو داود والترمذي من حديث المستورد بن شداد، قال: رأيت رسول الله صلى الله عليه وسلم إذا توضأ يداً يداً أصابع رجله بخنصره“ فالحديث يقتضي البداية بالخنصر فقط“ ترجمہ: یہ کیفیت حدیث میں مذکور نہیں ہے اور ابو داود اور ترمذی میں جو مستورد بن شداد رضی اللہ عنہ سے روایت فرمایا کہ میں نے رسول اللہ صلی اللہ علیہ وآلہ وسلم کو وضو فرماتے ہوئے دیکھا تو آپ صلی اللہ علیہ وسلم اپنے ہاتھ کی سب سے چھوٹی انگلی کے ساتھ اپنے دونوں پاؤں کی انگلیوں کو ملتے۔ یہ حدیث فقط چھٹنگیا کے ساتھ شروع کرنے کا تقاضا کرتی ہے۔ (البنایہ شرح الہدایہ، جلد 1، صفحہ 226، دارالکتب العلمیہ، بیروت)

حلبہ میں ہے: ”واما البداءة بخنصر اليمنى منها والحكم بخنصر اليسرى فافاد الشيخ عز الدين بن عبد السلام كونه من المندوبات“ ترجمہ: پاؤں کا خلال کرنے میں سیدھے پاؤں کی چھنگلیا سے شروع کرنا اور بائیں ہاتھ کی چھنگلیا سے کرنے کا حکم ہونا تو اس کے بارے میں شیخ عز الدین بن عبد السلام نے فرمایا کہ یہ مندوبات میں سے ہے۔ (حلبہ، جلد 1، صفحہ 69، نوریہ رضویہ، لاہور)

علامہ علی قاری رحمۃ اللہ تعالیٰ علیہ مرقاۃ شرح مشکاۃ میں لکھتے ہیں: ”أصل السنة يحصل بأي كيفية كانت“ ترجمہ: اصل سنت جیسے بھی خلال کرے، حاصل ہو جائے گی۔ (مرقاۃ المفاتیح شرح مشکاۃ المصابیح، جلد 2، صفحہ 410، دار الفکر، بیروت)

مرآۃ المناجیح میں ہے: ”اس خلال میں چھنگلی شرط نہیں جیسے بھی ہو جائے، کافی ہے۔“ (مرآۃ المناجیح، جلد 1، صفحہ 288، نعیمی کتب خانہ، گجرات)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مولانا محمد شفیق عطاری مدنی

فتویٰ نمبر: FatwaQA-012

تاریخ اجراء: 07 ربیع الاول 1448ھ / 21 اگست 2026ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net